

چند قواعد فقہیہ کی وضاحت

علامہ ابوالعرفان محمد انور مکھاولی

(قسط نمبر ۱۲)

قاعدہ نمبر ۶۴:

”مَنْ مَلَكَ شَيْئًا مَلَكَ مَا هُوَ مِنْ صَرُورَاتِهِ“

(جو کسی شئی کا مالک بنے گا وہ اس کی ضروریات کا بھی مالک بن جائے گا)۔

یعنی جو شخص کسی شئی کا مالک بناتا وہ ساتھ ہی ان چیزوں کا بھی مالک بن جائے گا جو اس کے منافع کی تکمیل کا سبب بنتی ہیں اور ان کی موجودگی اس کے لئے ضروری ہوتی ہے۔

مثالیں:

۱۔ اگر کسی نے مکان خریدا یا رہائشی مکان بنانے کے لئے زمین خریدی تو اس عقد کے ساتھ ہی مشتری مکان یا زمین تک پہنچنے والے راستہ کا بھی مالک بن جائے گا اور بائع پر راستہ مہیا کرنا لازم ہوتا ہے کیونکہ جس مکان تک پہنچنے کا راستہ ہی نہ ہو وہ قطعاً رہائش کے قابل نہیں ہو سکتا اور اس سے منافع کا حصول انتہائی دشوار ہوتا ہے۔

۲۔ اگر کسی نے گائے خریدی اس حال میں کہ اس کا دودھ پینے والا بچہ اس کے ساتھ ہو تو مشتری گائے کا مالک بننے کے ساتھ ساتھ بچہ کے ساتھ بھی بن جائے گا اور بائع کے ذمہ لازم ہے کہ وہ گائے کو حوالے کرتے وقت بچہ بھی ساتھ پر دے کر دے، اگرچہ عقد کے دوران اس کا نام نہ بھی لیا جائے کیونکہ اس عقد میں مشتری کا حقیقی مقصود گائے سے دودھ حاصل کرنا ہے اور اگر بچہ اس کے ساتھ نہیں ہوگا تو اس کے لئے گائے سے دودھ کا حصول مشکل ہو جائے گا اور اس کے دودھ نہ دینے کی صورت میں مشتری کے حقیقی مقاصد قطعاً مکمل نہیں ہوں گے۔

الختصر کسی بھی شئی کی وہ چیزیں جن کا پایا جانا اس شئی کے لئے ضروری ہو اور ان کے بغیر اس سے حقیقی منافع حاصل نہ ہو سکتے ہوں تو اس پر ملکیت ثابت ہونے سے وہ تمام چیزیں ملکیت میں آجائیں گی۔ واللہ اعلم بالصواب

☆ بیع بضر بہ القاض: شکار کا ایک مادہ مرتبہ حال پھٹکنے کو فروخت کرنا۔ (حدادیہ)

”لَيْسَ لِأَحَدٍ أَنْ يَأْخُذَ مَالَ غَيْرِهِ بِلَا سَبَبٍ شَرْعِيٍّ“
(سبب شرعی کے بغیر کسی غیر کا مال لینا کسی کے لئے جائز نہیں۔)

ہر انسان اپنی ذہنی صلاحیتیں صرف کر کے اور جسمانی مشقتیں برداشت کر کے اپنی معاشی خوشحالی کے لئے طرح طرح کا ساز و سامان جمع کرتا ہے اور اس کے ذریعے اپنی زندگی کو آرام دہ بناتا اس کا معاشرتی اور شرعی حق ہوتا ہے لہذا معاشرے کے کچھ بھی دوسرے فرد کے لئے اخلاقاً یا شرعاً یہ جائز نہیں کہ وہ اس سے سامان چھین کر اسے ذہنی کرب میں مبتلا کر دے اور اسے ہمیشہ کے لئے اپنی دولت کے استفادے سے محروم کر دے۔ رب قدوس اپنی پاک کتاب میں ارشاد فرماتے ہیں:

”يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ الْآيَةُ“

(اے ایمان والو! تم آپس میں اپنے مال باطل طریقوں (ناجائز) سے نہ کھاؤ)

گویا رب العالمین نے یہ ارشاد فرما کر ہر ناجائز طریقہ سے کسی کا مال کھانے سے منع فرما دیا ہے۔ یہی آیت کریمہ مذکورہ قاعدہ فقہیہ کی اصل ہے اور اس کی مزید تائید حضور نبی رحمت صلی اللہ علیہ وسلم کے مندرجہ ذیل ارشادات سے بھی ہوتی ہے۔

”قَوْلُهُ عَلَيْهِ الصَّلَاةُ وَالسَّلَامُ لَا يَحِلُّ لِأَحَدِكُمْ أَنْ يَأْخُذَ مَالَ

أَخِيهِ... وَإِنْ أَخَذَهُ فَلْيَرُدَّهُ أَوْ كَمَا قَالَ النَّبِيُّ صَلَّى اللَّهُ عَلَيْهِ وَسَلَّمَ“

(حضور نبی کریم علیہ الصلوٰۃ والسلام نے ارشاد فرمایا تم میں سے کسی کیلئے اپنے

بھائی کا مال لینا حلال نہیں اور اگر وہ لے لے تو اسے چاہئے کہ وہ واپس کر دے)

”قَالَ عَلَيْهِ الصَّلَاةُ وَالسَّلَامُ“ حُرْمَةُ مَالِ الْمُسْلِمِ كَحُرْمَةِ ذِمِّهِ

وَمَنْ غَضِبَ شَيْئًا مِنْ أَرْضٍ طَوَّقَهُ اللَّهُ بِهِ مِنْ سَبْعِ أَرْضِينَ“

(حضور علیہ الصلوٰۃ والسلام نے ارشاد فرمایا کہ مسلمان کے مال کی حرمت اس

کے خون کی حرمت کی مثل ہے جس نے کسی کی ایک باشت زمین غصب کی

اللہ تعالیٰ اسے سات زمینوں کا طوق پہنائیں گے)۔

ان ارشادات نبویہ سے یہ معلوم ہوا کہ کسی بھی مسلمان بھائی کا مال اس کی اجازت کے بغیر استعمال کرنا

اللہ شمن: وہ مقدار جس پر عاقدین رضامند ہو جائیں خواہ وہ قیمت سے زائد ہو یا کم ☆

عذاب الہی کو دعوت دینے کے مترادف ہے۔ اگر کسی سے ایسی غلطی سرزد ہوئی پھر اسے چاہئے کہ وہی حقیقی مال اس کے مالک کو واپس کرے اور اصلی مال ضائع ہو جانے کی صورت میں اگر اس کا تعلق ذوات الامثال سے ہو تو پھر اس کی مثال مال دے جیسا کہ اللہ تعالیٰ کا ارشاد گرامی ہے: "فَاعْتَدُوا عَلَيْهِ بِمِثْلِ مَا اعْتَدَى عَلَيْكُمْ"

اور اگر اس کی مثل موجود نہ ہو یا اس کا تعلق ذات القیم سے ہو تو پھر اس کی قیمت ادا کرے جیسا کہ "الجورۃ النیرہ" میں موجود ہے:

"وَمَنْ غَضِبَ شَيْئًا لَهُ مِثْلٌ فَهَلْكَ فِي يَدِهِ فَعَلَيْهِ ضَمَانٌ مِثْلُهُ إِنْ كَانَ لَهُ مِثْلٌ وَإِنْ كَانَ مِثْلًا لَا مِثْلَ لَهُ فَعَلَيْهِ قِيمَتُهُ أَيْ فَإِنْ كَانَ مُوجُودًا وَجَبَ عَلَيْهِ زَدُّهُ بَعِيْنِهِ وَإِنْ كَانَ هَالِكًا وَجَبَ زَدُّ بَدْلِهِ لِأَنَّ الْبَدْلَ يَقُومُ مَقَامَ الْمُبْدَلِ فَإِنْ غَضِبَ مِثْلًا فِي حَبْنِهِ وَآوَانِهِ وَانْقَطَعَ عَنْ أَيْدِي النَّاسِ وَلَمْ يَقْدِرْ عَلَى مِثْلِهِ فَعَلَيْهِ قِيمَتُهُ يَوْمَ يَخْتَصِمُونَ عِنْدَ أَبِي حَنِيفَةَ وَقَالَ أَبُو يُوسُفَ يَوْمَ الْغَضَبِ وَقَالَ مُحَمَّدٌ وَزَفَرٌ اخْرُجْ مَا انْقَطَعَ عَنْ أَيْدِي النَّاسِ وَقَالَ الْكُرْخِيُّ إِذَا غَضِبَ مَا لَا مِثْلَ لَهُ فَعَلَيْهِ قِيمَةُ يَوْمَ الْغَضَبِ إِنْجَمَاعًا"

(الجورۃ النیرہ، ج ۲، ص ۳۶، کتاب الغصب)

(جس نے کسی کی کوئی شئی غصب کی پھر وہ اسکے پاس ہلاک ہوگئی تو اس پر اس کی مثل ضمانت ہوگی۔ اگر وہ مثلی اشیاء میں سے ہو، اور اگر مثلی اشیاء میں سے نہ ہو تو اس کے ذمہ اس کی قیمت لازم ہوگی یعنی اگر غاصب کے پاس مغصوبہ شئی موجود ہو تو اس کا عین لوٹانا اس کے ذمہ واجب ہے اور اگر وہ اس کے پاس ضائع ہو جائے تو اس کا بدل لوٹانا اس کے ذمہ واجب ہے کیونکہ بدل مبدل منہ کے قائم مقام ہوتا ہے۔ اگر مغصوبہ چیز غصب کے وقت مثلی تھی اور پھر لوگوں کے پاس اس کی مثل معدوم ہوگئی اور وہ اس کی مثل لوٹانے پر قادر نہ رہا تو پھر وہ اس کی قیمت ادا کرے گا اور اس صورت میں امام اعظم ابو حنیفہ رحمہ اللہ کے نزدیک یوم خصومت کی قیمت کا اعتبار

☆ خیاریع: خرید کردہ چیز کو کسی عیب نکلنے کی وجہ سے واپس کرنے کا اختیار رکھنا ☆

ہوگا، امام ابو یوسف رحمہ اللہ نے یوم غصب کی قیمت کا اعتبار کیا ہے اور امام محمد رحمہ اللہ اور امام زفر نے کہا کہ جس دن وہ شئی لوگوں کے ہاتھوں میں معدوم ہوئی اس دن کی قیمت کا اعتبار ہوگا اور امام کرخی رحمہ اللہ نے فرمایا کہ جب کسی نے ایسی شئی غصب کی جس کی مثال موجود ہی نہ ہو تو بالا جماع غاصب پر غصب کے دن کی قیمت دینا لازم ہوگی۔

اسی طرح کنز اور دیگر کتب فقہ میں بھی موجود ہے۔ (واللہ اعلم بالصواب)

قاعدہ نمبر ۶۶:

”إِذَا سَقَطَ الْأَصْلُ سَقَطَ الْفَرْعُ“

(جب اصل ساقط ہوتا ہے تو فرع بھی ساقط ہو جاتی ہے۔)

یعنی جب اصل سے ایک حکم ساقط ہو جائے تو فرع سے بھی وہ ساقط ہو جائے گا۔

مثالیں:

۱۔ جب مدیون (مقروض) اپنے قرض کی ادائیگی کے لئے کسی کو اپنا کفیل بنالے تو اس صورت میں دائن (قرض دینے والا) جس طرح اپنے قرض کا مطالبہ مقروض یعنی اصل سے کر سکتا ہے اسی طرح وہ اپنے قرض کا مطالبہ کفیل (فرع) سے بھی کر سکتا ہے، مگر جب دائن نے مقروض کو اپنا قرض معاف کر دیا یا کسی بھی سبب سے اسے قرض سے بری کر دیا تو اصل سے قرض ساقط ہونے کے سبب کفیل (فرع) سے بذات خود ساقط ہو جائے گا اور اس کے بعد کفیل ادائیگی کا پابند نہیں رہے گا۔

۲۔ جب مؤکل فوت ہو جائے یا مجنون (پاگل) ہو جائے تو وکیل کی وکالت ساقط ہو جاتی ہے بشرطیکہ اس پر کسی غیر کا حق نہ ہو۔

۳۔ اگر شہود اصلیہ کی شہادت رد ہو جائے تو فرعی گواہوں کی شہادت بذات خود رد ہو جاتی ہے کیونکہ شہود اصلیہ کی شہادت اصل ہے اور شہود فرعیہ کی شہادت فرع ہے اور اصل کے ساقط ہونے سے فرع بذات خود ساقط ہو جاتی ہے۔

قاعدہ نمبر ۶۷:

”إِذَا بَطَلَ الشَّيْءُ بَطَلَ مَا فِي ضَمْنِهِ“

(جب کوئی شئی باطل ہوگئی تو اس کے ضمن میں آنے والی شئی بھی باطل ہو

جائے گی)۔

یعنی متضمن (ضمن میں لینے والا) کے باطل ہونے سے متضمن (جسے ضمن میں لیا گیا ہو) بھی باطل ہو جاتا ہے۔

مثالیں:

- ۱۔ جب فریقین کے درمیان صلح ہوئی اور اس میں انہوں نے ایک دوسرے کو اپنے اپنے حقوق سے مخصوص شئی کے عوض یا بلا عوض بری کر دیا تو اس میں صلح متضمن ہے اور ابراء (بری کرنا) متضمن ہے۔ اسی طرح متعاقبین کے مابین عقد طے پایا اور اس ضمن میں ایک نے دوسرے کے متعلق یہ اقرار کیا کہ اس کی اتنی رقم یا فلاں شئی میرے ذمہ واجب الادا ہے تو اس صورت میں عقد متضمن ہے اور اقرار متضمن ہے۔ مگر اس کے بعد صلح اور عقد باطل قرار دیئے گئے تو چونکہ اب متضمن باطل ہو چکا ہے اس لئے متضمن یعنی ابراء اور اقرار بھی باطل ہو جائیں گے۔
- ۲۔ اگر کسی نے دوسرے کو کہا ”بعتک دمی بalf“ (میں نے تمہیں اپنا خون ہزار کے عوض فروخت کیا) پھر اس نے اسے قتل کر دیا تو اس میں قصاص واجب ہوگا۔ اس مثال میں خون کی بیع متضمن ہے اور قتل کی اجازت متضمن ہے کیونکہ یہ خون کی بیع کے سبب ہی ثابت ہو رہی ہے۔ مگر خون کی بیع شرعاً باطل ہوتی ہے اس لئے متضمن کے باطل ہونے کے سبب متضمن (قتل کی اجازت) بھی باطل ہو جائے گا، نتیجتاً قصاص واجب ہوگا۔

قاعدہ نمبر ۶۸:

”إِذَا بَطَلَ الْأَصْلُ يُضَارُّ إِلَى الْبَدَلِ“

(جب اصل باطل ہو جائے تو اسے بدل کی طرف پھیر دیا جائے گا)۔

یعنی اگر کسی کے ذمہ کوئی شئی واجب الادا ہو اور وہ اس کے پاس سے ضائع ہو جائے تو اس پر اس کا

بدل دینا لازم ہوگا۔ چاہے وہ اس کی مثل کوئی شئی ہو یا اس کی قیمت ہو اس طرح ایسا عمل جسے بجالانا آدمی کے ذمہ لازم ہو اور پھر کسی عذر کے سبب وہ اسے ادا نہ کر سکے تو اس کے بدل کی ادائیگی اس پر لازم ہوتی ہے۔

مثالیں:

۱۔ اگر کسی نے دورانِ ماہ ایک ماہ کی مدت کے لئے اجارہ کیا تو اس کا حساب دنوں سے لگایا جائے گا اور تیس دن شمار کر لئے جائیں گے۔ چونکہ اس عقد میں اصل قمری ماہ کی تکمیل ہے چاہے اس میں انتیس دن ہوں یا تیس مگر دورانِ ماہ عقد ہونے کے سبب قمری ماہ کی تکمیل مستحضر ہے اس لئے اس کے بدل کی طرف اسے پھیر دیا جائے گا اور وہ تیس دن ہیں۔

۲۔ رمضان المبارک کے روزے ہر عاقل، بالغ مسلمان پر فرض ہیں۔ مگر جب کوئی بیماری یا بڑھاپے کے سبب انہیں ادا کرنے سے معذور ہو تو ان کا بدل یعنی فدیہ دینا لازم ہوگا ورنہ فرض ذمہ سے ساقط نہیں ہوگا۔

۳۔ نماز جمعہ ہر مکلف مسلمان پر فرض ہے بشرطیکہ نماز جمعہ کے وجوب کی شرائط موجود ہوں مگر جب کوئی نماز جمعہ امام کے ساتھ ادا نہ کر سکے تو اس پر اس کے بدل نماز ظہر کی ادائیگی لازم ہوگی اور اس کے سبب اس کے ذمہ سے وقتی فرض ساقط ہو جائے گا۔

۴۔ اگر کوئی فرض نماز وقت میں ادا نہ کر سکے تو اس کی قضا لازم ہوتی ہے کیونکہ ادا اصل ہے اور قضا اس کا بدل ہے اور اصل باطل ہونے سے حکم بدل کی جانب پھر جاتا ہے۔ علاوہ ازیں مقصود شئی کی واپسی بھی اسی قاعدہ کی مثال ہے جس کی وضاحت قاعدہ نمبر ۶۶ کے تحت گزر چکی ہے۔ واللہ اعلم بالصواب۔

قاعدہ نمبر ۶۹:

”الْمُطْلَقُ يَجْرِي عَلَى إِطْلَاقِهِ مَا لَمْ يَقُمْ دَلِيلُ التَّقْيِيدِ نَصًّا أَوْ دَلَالَةً“

(مطلق اپنے اطلاق پر ہی جاری رہتا ہے جب تک نص یا دلالت دلیل تقیید

قائم نہ ہو جائے)۔

مطلق کی تعریف:

”الْمُرَادُ بِهِ الْحِصَّةُ الشَّائِعَةُ فِي أَفْرَادِ الْمَاهِيَةِ مِنْ غَيْرِ مِلَاخِظَةِ
خُصُوصِ كَمَالٍ أَوْ نَقْصَانٍ أَوْ وَصْفٍ“ (حاشیہ اصول الشاشی، ص ۹)
(مطلق سے مراد ایک ماہیت کے افراد کا وہ مشترک حصہ ہے جو کمال،
نقصان یا وصف کی خصوصیت کا لحاظ کے بغیر تمام میں یکساں پایا جائے)۔

مثالیں:

- ۱۔ بارش کا پانی پاک ہوتا ہے۔ اور اس سے طہارت حاصل کرنا جائز ہوتی ہے بشرطیکہ اس میں کسی قسم کی نجاست ملنے کا شبہ نہ ہو کیونکہ ارشاد خداوندی ہے: ”وَأَنْزَلْنَا مِنَ السَّمَاءِ مَاءً طَهُورًا“ (فرقان، پ: ۱۹، ۲۸) (اور ہم نے آسمان سے پاک پانی نازل فرمایا)۔ یہ آیت کریمہ بارش کے پانی کی طہوریت کے ثبوت کیلئے مطلق ہے۔ لہذا یہ حکم اپنے اطلاق پر برقرار رہے گا جب تک کوئی ایسی دلیل قائم نہ ہو جائے جس سے پانی کا نجس ہونا ثابت کیا جاسکے۔
- ۲۔ اگر موکل نے اپنے وکیل کو سامان فروخت کرنے کی اجازت مطلق دی تو وکیل موکل کا سامان اس قیمت پر بیچ سکتا ہے جو وہ مناسب خیال کرے، چاہے وہ قیمت کم ہو یا زیادہ۔ مگر اس کے برعکس جب موکل نے وکیل کے لئے سامان کی قیمت متعین کر دی تو پھر اسے اس سے کم قیمت پر فروخت کرنے کا اختیار نہیں کیونکہ اس صورت میں دلیل تنقید نصاب قائم ہے۔
- ۳۔ اگر کسی نے دوسرے کو کوئی شئی خریدنے کیلئے وکیل مقرر کیا اور اس صورت میں اس کیلئے قیمت خرید متعین نہ کی تو اس صورت میں وکیل کیلئے مثلی قیمت یا غبن یسیر کے عوض اس شئی کو خریدنا جائز ہے۔ مگر اس کے برعکس غبن فاحش کے ساتھ خریدنا جائز نہیں، گو بظاہر اس کی وکالت مطلق ہے مگر دلالت غبن فاحش کی جانب تجاوز نہ کرنے کی قید سے مقید ہے۔ (بکدانی الکفر)

قاعدہ نمبر ۷۰:

”الْأَصْلُ فِي الصِّفَاتِ الْعَارِضَةِ الْعَدَمُ“

(صفات عارضہ میں اصل ان کا عدم وجود ہے)۔

یعنی بنیادی طور پر صفات عارضہ موجود نہیں بلکہ بعد میں لاحق ہوتی ہیں۔

صفت کی دو قسمیں ہوتی ہیں: (۱) صفت اصلیہ، (۲) صفت عارضہ۔

صفت اصلیہ کی تعریف:

”ہِيَ حَالَةٌ تَوْجِدُ مَعَ وُجُودِ الْأَصْلِ كَالصَّحَّةِ وَالْحَيَاةِ وَالْبَكَارَةِ“
(صفت اصلیہ سے مراد وہ حالت ہوتی ہے جو ابتداء سے ہی اصل کے وجود کے ساتھ پائی جاتی ہے، جیسے صحت، زندگی اور بکارت وغیرہ)۔

صفت عارضہ کی تعریف:

”ہِيَ حَالَةٌ لَا تَكُونُ مُوجُودَةً مَعَ الْأَصْلِ بَلْ عَارِضَةٌ كَالزَّيْجِ وَالْعَيْبِ وَالْمَرَضِ“
(صفت عارضہ سے مراد وہ حالت ہے جو ابتداءً اصل کے ساتھ موجود نہیں ہوتی بلکہ بعد میں اسے عارض ہوتی ہے جیسے نفق، عیب اور بیماری وغیرہ)۔

مثالیں:

۱۔ اگر کسی نے اپنا مال مضاربت پر دیا اور پھر مضارب اور رب المال (مال کا مالک) کے درمیان نفع کے بارے میں اختلاف ہو جائے اس طرح کہ مضارب کہے نفع حاصل نہیں ہوا اور رب المال یہ کہے کہ نفع حاصل ہوا ہے تو مذکورہ قاعدہ کے مطابق مضارب کا قول معتبر ہوگا کہ صفت عارضہ ہونے کے سبب اصل نفع کا عدم وجود ہی ہے۔ بشرطیکہ رب المال نے اپنے قول کے ثبوت میں بینہ قائم نہ کئے۔ ورنہ رب المال کا قول معتبر ہوگا۔
اسی طرح اگر دونوں کے مابین نفع کی مقدار میں اختلاف ہو جائے تو قول مضارب کا معتبر ہوگا کیونکہ اس نے کم مقدار کا دعویٰ کیا جبکہ رب المال نے زیادہ مقدار کا اور اصول ”الْأَصْلُ عَدَمُ الزَّائِدِ“ ہے۔ مگر اس کے برعکس جب رب المال نے اپنا قول گواہوں کی شہادت سے ثابت کر دیا تو پھر اعتبار اس کا ہوگا۔

۲۔ اگر ایک آدمی نے دوسرے کو کوئی شئی دی پھر کچھ مدت کے بعد دونوں کے درمیان یہ اختلاف ہو گیا کہ دینے والے نے کہا ”میں نے وہ شئی بطور قرض دی تھی“ اور لینے والے نے کہا ”تم

نے بطور ہدیہ دی تھی“ تو اس اختلاف میں چیز دینے والے کا قول معتبر ہوگا کیونکہ وہ شئی مال متقوم میں سے ہے اور مال متقوم میں اصل قیمت کی ادائیگی ہوتی ہے جبکہ ہدیہ کا مدی قیمت کی ادائیگی سے برات کا اظہار کر رہا ہے تو کیونکہ مال متقوم میں قیمت سے برات کا اظہار صفت عارضہ ہے اور اس میں اصل عدم وجود ہے اس لئے ہدیہ کا دعویٰ باطل ہوگا۔

۳۔ اگر بائع اور مشتری کے درمیان بیع کو دیکھنے کے بارے میں اختلاف ہو جائے بائع نے کہا کہ مشتری نے بیع دیکھی ہوئی ہے اس لئے اسے اختیار رویت حاصل نہیں ہو سکتا اور اس کے برعکس مشتری نے قول عدم رویت کا کیا تو اس میں مشتری کا قول قبول کیا جائے گا اور اسے اختیار رویت حاصل ہوگا کیونکہ اس میں اصل عدم رویت ہے۔

ہاں اگر دونوں کے درمیان بیع میں عیب پائے جانے کے بارے میں اختلاف ہو جائے یعنی بائع نے کہا کہ بیع جب تمہارے حوالے کی گئی تھی اس میں کوئی عیب نہیں تھا جبکہ مشتری کا دعویٰ اس کے برعکس ہو تو اس میں قول بائع کا معتبر ہوگا کیونکہ اس میں اصل بیع میں عیب نہ پایا جاتا ہے۔

الختصر کسی بھی چیز کی صفات اصلہ کا اعتبار ہوگا اور صفات عارضہ کا اعتبار نہیں ہوگا اور دونوں میں اختلاف کے وقت فیصلہ صفات اصلہ کے مطابق ہوگا۔ ”واللہ اعلم بالصواب۔“

قاعدہ نمبر ۱۱:

”ذَلِيلُ الشَّيْءِ فِي الْأُمُورِ الْبَاطِنَةُ يَقُومُ مَقَامَهُ“ يَعْنِي أَنَّ يُحْكَمُ
بِالظَّاهِرِ فِيمَا يَتَعَذَّرُ الْإِطْلَاقُ عَلَيْهِ“

(امور باطنہ میں شے کی دلیل ہی اس کے قائم مقام ہوتی ہے) یعنی وہ افعال

جن کی حقیقت پر اطلاع پانا محذور ہو ان پر حکم ظاہر کے مطابق لگایا جائیگا۔

ایسے تمام افعال جن کا تعلق قلب سے ہوتا ہے مثلاً خشوع و خضوع، بغض و حسد اور عداوت و محبت وغیرہ ان کی حقیقت تک رسائی ممکن نہیں ہوتی اس لئے ظاہری افعال و اعمال اور حرکات و سکنات کو دیکھ کر ہی ان میں سے کسی شے کا حکم کسی آدمی پر لگایا جائے گا کسی کا عمل جس حکم کا تقاضا کرے گا وہی اس پر لگایا جائے گا۔

مثالیں:

قتل عمد ثابت ہو جانے کی صورت میں قاتل کے خلاف قصاص کا فیصلہ ہوگا۔

قتل عمد کی تعریف:

”هُوَ أَنْ يَقْصِدَ الْقَاتِلُ ضَرْبَ الْمَقْتُولِ بِمَا يُفَرِّقُ الْأَجْزَاءَ“

(قاتل کا ایسے آلہ کے ساتھ مقتول کو مارنے کا قصد کرنا جس سے اعضاء کو

جدا جدا کیا جاسکتا ہو قتل عمد کہلاتا ہے)۔

مثلاً تلوار، کلہاڑی، چاقو یا دیگر ان کی مثل اوزار۔

اس میں قصد و ارادہ امور باطنہ میں سے ہے، جس پر اطلاع پانا معذور ہے اس لئے قاتل کا تیز دھار آلہ کا استعمال ہی اسکے تائم مقام ہو جائے گا اور اسی کے مطابق قصاص کا حکم لگایا جائے گا۔ بشرطیکہ شاہدوں نے تیز دھار آلے کے استعمال کی شہادت دی ہو یا قاتل نے بنفسہ اس کا اقرار کیا ہو۔ اگرچہ شہادت میں بالقصد کی تصریح نہ بھی ہو۔ جیسا کہ حاشیہ کنز میں موجود ہے۔

”لِأَنَّ الْقَصْدَ مِنْ أَعْمَالِ الْقُلُوبِ وَلَا إِطْلَاعَ عَلَيْهِ إِلَّا بِدَلِيلٍ فَإِذَا

ضَرَبَهُ بِمِثْلِ مَا ذَكَرْنَا عَلِمْنَا حُصُولَهُ نَظَرًا إِلَى اسْتِعْمَالِ الْأَلَةِ

الْمَوْضُوعَةِ لِذَلِكَ عَادَةً كَمَا أُفِيهِمُ السَّفَرُ مَقَامَ الْمُشَقَّةِ“

(کنز الدقائق، ص ۴۴۷)

(کیونکہ قصد اعمال قلوب میں سے ہے اور اس پر اطلاع دلیل کے بغیر ممکن

نہیں لہذا جب کسی نے مذکورہ ہتھیاروں کے ساتھ کسی کو ضرب لگائی تو ہمیں

ایسے آلہ کے استعمال کے سبب جو عادی اسی لئے بنایا گیا ہے قصد و ارادہ کا

علم ہو جائیگا جیسا کہ مسافر کیلئے سفر ہی مشقت کے قائم مقام بنایا گیا ہے)

مگر اس کے برعکس اگر قاتل نے مقتول کیلئے ایسی شے استعمال کی جس سے اعضاء کاٹنے

نہ جاسکتے ہوں مثلاً لاشی یا پتھر وغیرہ تو یہ قتل شبہ عمد ہوگا تو اس صورت میں قاتل پر دیت واجب ہوگی۔

۲۔ اگر کسی نے راستے میں پڑی ہوئی چیز اس نیت سے اٹھالی کہ وہ اسے حقیقی مالک تک پہنچا دے

گا تو اپنے پاس اس کے ضائع ہو جانے کی صورت میں وہ اس کا ضامن نہیں ہوگا بشرطیکہ اس

نے عہد اخلاقی نہ کی ہو۔ اس مسئلہ میں نیت امور باطنہ سے تعلق رکھتی ہے، جس پر مطلع ہونا معتذر ہے لہذا اس پر استدلال ظاہری دلائل سے ہی کیا جائے گا مثلاً اس کا اعلان کرنا اس کی دلیل ہے کہ اسے اٹھانے کا مقصد ذاتی استعمال میں لانا نہیں بلکہ اصلی مالک تک پہنچانا تھا۔

۳۔ شہادوں کے تزکیہ کا ثبوت ان کے ظاہری اعمال سے فراہم ہوگا کیونکہ تزکیہ کا انحصار خوفِ الہی پر ہوتا ہے اور اسی کے سبب وہ سچ کا عادی ہوتا ہے اور جھوٹ سے نفرت کرتا ہے اور خوفِ الہی کا تعلق قلب سے ہے جس سے حقیقی آگاہی معتذر ہے۔ اسلئے آدمی کے ظاہری افعال و اعمال اور اخلاق و کردار ہی اس کے قائم مقام ہو جائیں گے اور ان ہی کے مطابق کسی کے عادل، شریف اور مفتی ہونے یا فاسق و فاجر اور کذاب ہونے کا فیصلہ کیا جائے گا۔ واللہ اعلم بالصواب

قاعدہ نمبر ۷۲:

”الْبَيِّنَةُ لِإثْبَاتِ خِلَافِ الظَّاهِرِ وَالْيَمِينُ لِإِبْقَاءِ الْأَصْلِ“

(شہادت خلاف ظاہر کے اثبات کے لئے ہوتی ہے اور قسم اصل کو باقی رکھنے

کے لئے ہوتی ہے)۔

یعنی ظاہر صورت کے خلاف دعویٰ ثابت کرنے کے لئے گواہ لانے کی ضرورت ہوتی ہے۔ جبکہ ظاہر صورت برقرار رکھنے کے لئے قسم لی جاتی ہے۔ اسی بناء پر مدعی گواہ لانے کا پابند ہوتا ہے کیونکہ اس کا دعویٰ ظاہر صورت کے خلاف ہوتا ہے اور اس کے برعکس مدعی علیہ سے صرف قسم لی جاتی ہے کیونکہ اس کا مقصود ظاہر حالت کو برقرار رکھنا ہوتا ہے۔

مثالیں:

۱۔ اگر ایک آدمی نے دوسرے کے خلاف قرض کا دعویٰ کیا تو اس کے لئے لازم ہے کہ اپنا دعویٰ ثابت کرنے کے لئے گواہ پیش کرے کیونکہ اس کا دعویٰ ظاہر صورت کے خلاف ہے۔ بصورت دیگر مدعی علیہ کا قول قسم کے ساتھ قابل تسلیم ہوگا۔ کیونکہ ”الْأَصْلُ بَرَاءَةُ الدِّمَةِ“ (بنیادی طور پر ہر انسان دوسرے کی ذمہ داری سے بری ہے) لہذا یہ حکم اپنی اصلی صورت پر باقی رہے گا۔ مذکورہ قاعدہ سے یہ بھی معلوم ہوتا ہے کہ اگر ایک آدمی نے عتود اور اقرار میں رضامندی کا

دعویٰ کیا جبکہ دوسرے نے اکراہ کا دعویٰ کیا تو اس صورت میں مدعی اکراہ کے ذمہ گواہ لانا لازم ہوں گے کیونکہ اسی کا دعویٰ ظاہری صورت کے خلاف ہے اور قسم مدعی رضا پر ہوگی۔

”لَا يَلْزَمُ فِي الْعُقُودِ وَالْإِقْرَارِ الطَّوْعُ“ (در مختار)

(کیونکہ عقود اور اقرار میں اصل رضا مندی ہے)۔

۲۔ اگر عورت نے مرد کے خلاف نفقہ اور لباس نہ دینے کا دعویٰ کیا تو قول اسی کا معتبر ہوگا کیونکہ اس میں اصل ان دونوں کا مرد کے ذمہ باقی ہوتا ہے، جیسا کہ اگر مدیون قرض کی ادائیگی کا دعویٰ کرے اور دائن اس کا منکر ہو تو قول دائن کا معتبر ہوگا مگر بینہ لانا لازم ہوگا۔ (الاشباء والنظار)

نوٹ:

اعارہ اور وکالت میں اصل تقیید ہے اور اطلاق (مطلق ہوتا) خلاف ظاہر ہے، اور کفالت و مضاربیت میں معاملہ اس کے برعکس ہے۔ یعنی اطلاق اصل ہے اور تقیید خلاف ظاہر ہے۔ (در مختار) لہذا جس نے ان امور میں ظاہر صورت کے خلاف دعویٰ کیا اسی سے گواہ طلب کئے جائیں گے، اور جس نے اصل سے استدلال کیا اس کا قول قسم کے ساتھ قابل تسلیم ہوگا۔

قاعدہ نمبر ۷۳:

”الْمَرْءُ مُوَآخَذٌ بِأَقْرَارِهِ“

(آدی کا اپنے اقرار کے ساتھ مواخذہ کیا جائے گا)۔

آدی کا اقرار قابل تسلیم ہوتا ہے اور اس کے مطابق عمل کرنا درست ہوتا ہے بشرطیکہ اس میں درج ذیل شرائط پائی جائیں ورنہ اقرار معتبر نہیں ہوگا۔

۱۔ اقرار متحرکی رضا مندی اور خوشی سے ہو اگر اقرار بالجبر ہوگا تو وہ قابل اعتبار نہیں ہوگا۔

۲۔ اقرار کرنے والا عاقل اور بالغ ہو اگر وہ مجنون یا نابالغ ہوگا تو اس کا اقرار صحیح نہیں ہوگا۔

۳۔ حاکم کا حکم اسے جھٹلانا نہ سکتا ہو۔

۴۔ مقرر نے جس شئی کا اقرار کیا ہے وہ امر محال نہ ہو کیونکہ امر محال کا اقرار شرعاً باطل ہوتا ہے۔

پس اگر ورثاء میں سے کسی نے ایک وارث کے حق میں اس کے شرعی حصہ سے زائد کا اقرار کیا

تو وہ اقرار باطل ہوگا۔ مثلاً میت نے اپنے ورثا میں ایک بیٹا اور ایک بیٹی چھوڑی اور بیٹے نے یہ اقرار کیا کہ میراث ہم دونوں میں برابر تقسیم ہوگی تو اس کا یہ اقرار باطل ہوگا کیونکہ بیٹے کے مقابلہ میں بیٹی کے لئے ۱/۲ حصہ شرعاً مقرر ہے اس شرط کے ساتھ اقرار کے بطلان کے لئے یہ ضروری ہے کہ وہ امر من کل الوجوه حال ہو لہذا اگر کسی نے بچے (صغیر) کے حق میں یہ اقرار کیا کہ اس نے مجھے ہزار روپے بطور قرض دیئے ہیں یا میرے ذمہ اس کے لئے ہزار روپے اس بیع کی قیمت میں سے دینا لازم ہیں جو اس نے مجھے فروخت کی تھی تو ایسا اقرار درست ہوگا۔ حالانکہ بچہ قرض دینے یا عتد کرنے کے اہل نہیں اور قطعاً یہ تصور نہیں ہو سکتا کہ بچے نے بذات خود یہ قرض دیا ہو یا بیع فروخت کی ہو مگر اس کے باوجود یہ اقرار اس لئے درست ہے کہ اقرار کرنے والا صغیر کے لئے قرضہ کے ثبوت کا محل ہے اس لئے وہ قرض اسی پر محمول کیا جائے گا۔ (الاشباہ والنظائر) اور حاشیہ کنز میں بھی ہے:

”لَاِنَّ الْعَاقِلَ لَا يَقْرُ عَلَى نَفْسِهِ كَاِذَا فِيمَا فِيهِ ضَرَرٌ عَلَى نَفْسِهِ اَوْ مَالِهِ فَتَرُجِّحَتْ جِهَةُ الصَّدَقِ فِي حَقِّ نَفْسِهِ لِعَدَمِ التُّهْمَةِ وَكَمَالِ الْوِلَايَةِ“ (کنز الدقائق، ص ۳۲۳)

(کیونکہ عاقل اپنے بارے ایسا جھوٹا اقرار نہیں کرتا جس میں اس کی ذات یا مال کا نقصان ہو، اس لئے اس کے اپنے حق میں عدم تہمت اور ولایت تامہ کے سبب اقرار کی جہت صدق کو ترجیح دی جائے گی)۔

۵۔ مذکورہ قاعدہ نص قرآنی، حدیث نبوی اور اجماع امت سے ثابت ہے مثلاً قرآن پاک میں

ارشاد ربانی ہے: ”وَلْيُمْلِلِ الَّذِي عَلَيْهِ الْحَقُّ“ (البقرة، ص ۲۸۲، ۳)

(چاہئے کہ لکھوالے جس پر کوئی حق ہو) اس آیت طیبہ میں اللہ تعالیٰ نے الملال (لکھوانے) کا حکم ارشاد فرمایا ہے اگر اس کا اقرار قابل قبول نہ ہوتا تو اس کے لئے لکھوانے کا حکم بھی نہ ہوتا۔ اور حضور نبی رحمت صلی اللہ علیہ وسلم نے اقرار پر عمل کرتے ہوئے حضرت ماعز اور غامد یہ پر حدود شرعیہ کا نفاذ کیا تھا۔ اگر اقرار قابل تسلیم نہ ہوتا تو حضور نبی کریم علیہ الصلوٰۃ والتسلیم اقرار پر عمل کرتے ہوئے قطعاً رجم جیسی سنگین سزا نافذ نہ فرماتے اور علاوہ ازیں اس پر اجماع ہو چکا ہے کہ اقرار مقرر کی ذات کے حق میں حجت ہے جیسا کہ حاشیہ کنز میں موجود ہے:

(کنز الدقائق، ص ۳۲۲)

“الْأَصْلُ أَنَّهُ لَا تَجُوزُ الشَّهَادَةُ بِشَيْءٍ إِلَّا إِذَا عَلِمَ بِرُوحِهِ مِنَ الْوُجُوهِ
الْمُوجِبَةِ لِلْعِلْمِ”

(بنیادی طور پر کسی شئی کے بارے شہادت جائز نہیں ہوتی مگر جبکہ اسے موجب علم اسباب میں سے کسی کے ذریعہ جانا جائے)۔

اسباب علم چار ہیں: (۱) حواسِ خمسہ، (۲) نقل متواتر، (۳) عقل، (۴) استدلال جب تک مذکورہ اسباب میں سے کسی کے ذریعہ کسی شئی کے بارے میں معلومات حاصل نہ ہوں تب تک اس کے بارے میں شہادت دینا جائز نہیں ہوتی۔

۱۔ حواس خمسہ :

ان سے مراد وہ پانچ حواس ہیں جن کے ذریعے آدمی کسی چیز کے بارے میں معلومات حاصل کر سکتا ہے۔ (۱) قوت باصرہ (دیکھنے کی قوت (آنکھ)، (۲) قوت سامعہ (سننے کی قوت (کان)، (۳) قوت شامہ (سوجھنے کی قوت (ناک)، (۴) قوت ذائقہ (چکھنے کی قوت (زبان)، (۵) قوت لامہ (چھونے کی قوت (ہاتھ)۔

مثالیں:

دو آدمیوں نے کسی شئی کے بارے میں باہم عقد کی اس حال میں کہ تیسرا فرد پاس کھڑے ہو کر مشاہدہ کر رہا ہو تو پھر اختلاف کی صورت میں قاضی کے پاس تیسرے فرد کی شہادت جائز ہوگی کیونکہ اسے اس کا علم مشاہدہ یعنی قوت بصارت سے حاصل ہوا تھا۔

۲۔ زوجین کے بائین مذاکرہ طلاق ہو رہا ہو اس حال میں کہ تیسرا فرد قریب سے ہی ان کی گفتگو سن رہا ہو اسی دوران خاوند نے بیوی کو طلاق دے دی تو اس سنی ہوئی گفتگو کی بناء پر تیسرے فرد کیلئے طلاق کے حق میں شہادت دینی جائز ہے کیونکہ اسے قوت سامعہ کے ذریعہ اس کا علم حاصل ہوا ہے۔

☆ اجارہ: کسی چیز کے معین معلوم منافع کو معین معلوم قیمت پر فروخت کرنا اجارہ ہے ☆

۳۔ اگر کسی نے اپنی ناک کسی شخص کے منہ کے قریب کی اور سونگھ کر شراب کی بو محسوس کی تو اس کے خلاف شراب پینے کی شہادت دینا اس کے لئے جائز ہے کیونکہ اسے قوت شامہ کے ذریعہ اس کا علم ہوا ہے۔

۴۔ متعاقدین نے مخصوص پھل کی بیع کی اور مقررہ قیمت کے لئے اس کے بیٹھا ہونے کی شرط قائم کر دی بعد میں بائع اور مشتری کے مابین شرط کے وجود یا عدم وجود کے سبب طے شدہ قیمت میں اختلاف ہو گیا تو اس میں ایسے آدمی کی شہادت جائز ہوگی جس نے قوت ذائقہ سے پھل کی کیفیت کو معلوم کیا ہو کہ آیا اس میں بیٹھا ہونے کی شرط موجود ہے یا نہیں۔

۵۔ اگر چیز ایسی ہو جس کا علم مذکورہ حواس سے نہ ہو سکتا ہو بلکہ اسے جاننے کے لئے قوت لامہ (سنولنے) کے استعمال کی ضرورت ہو مثلاً کسی شے کا ملائم ہونا یا کھرا ہونا وغیرہ تو اختلاف کی صورت میں اس کی شہادت وہی دے سکتا ہے جس نے اسے چھو کر اس کا علم حاصل کیا ہو۔

۲۔ نقل متواتر:

اس سے مراد اتنے آدمیوں کا کسی واقعہ کی شہادت دینا ہے جن کا جھوٹ پر اتفاق کرنا عقلاً محال ہو۔ اگر کسی نے اتنے کثیر افراد سے سن کر کسی واقعہ کی شہادت دی تو وہ صحیح ہوگی۔

مثالیں:

۱۔ اگر کسی نے رمضان المبارک یا عید کے چاند کے طلوع ہونے کے بارے میں اتنے کثیر افراد سے سنا جو اتفاقاً جھوٹ پر جمع نہ ہو سکتے ہوں تو اس کے لئے چاند طلوع ہونے کی شہادت دینا جائز ہے، اگرچہ اس نے بنفسہ چاند نہ دیکھا ہو کیونکہ اس کی شہادت نقل متواتر کی بناء پر ہے۔

۲۔ شہادت صحیح ہونے کے لئے شاہدوں کا عادل ہونا بنیادی شرط ہے لہذا اگر مدعی علیہ کی جانب سے ان کی عدالت پر اعتراض ہو یا شہادت کا تعلق حدود و قصاص سے ہو تو قاضی پر لازم ہوتا ہے کہ شاہدوں کی عدالت اور تزکیہ کے بارے میں ظاہراً اور باطناً ہر دو طریقوں سے تحقیق کرے، اگر لوگوں کی کثیر تعداد نے ان کی عدالت و تزکیہ کی شہادت دے دی تو ان کی گواہی قابل تسلیم ہوگی اور اگر اکثریت کی رائے اس کے برعکس ہو تو پھر ان کی شہادت معتبر نہیں ہوگی۔ مختصر یہ کہ شاہدوں کے بارے میں قاضی کا فیصلہ نقل متواتر کی بناء پر ہوگا۔

۳۔ عقل:

بعض مسائل میں بذریعہ عقل حقیقت تک رسائی حاصل ہو جاتی ہے، مزید دلائل یا علم کی ضرورت نہیں ہوتی مثلاً کسی بالغ بچی کی شادی ایسے صغیر بچے سے ہوئی جو وطی پر قادر نہ ہو اور پھر عورت نے فعل زنا کے سبب بچہ جنا مگر جب عورت سے اس کے بارے میں دریافت کیا گیا تو اس نے اس بچے کی نسبت اس صغیر کی طرف کردی تو اس صورت میں عورت کو اپنے قول میں جھوٹا ثابت کرنے کے لئے شاہدوں یا دیگر ذرائع کی ضرورت نہیں بلکہ صرف عقل ہی اس کے ثبوت کذب کے لئے کافی ہے۔

۴۔ استدلال:

نظر و استدلال سے حاصل ہونے والے علم کے ساتھ شہادت دینے کی بنیاد حضرت ابو ہریرہ رضی اللہ عنہ کی وہ شہادت ہے جو آپ نے حضرت امیر المؤمنین عمر فاروق اعظم رضی اللہ عنہ کے پاس دی تھی، تفصیل اس طرح ہے کہ ایک آدمی نے شراب کی قے کی تو حضرت فاروق اعظم رضی اللہ عنہ نے حضرت ابو ہریرہ رضی اللہ عنہ سے فرمایا اے ابو ہریرہ کیا تم اس کے شراب پینے کی شہادت دیتے ہو؟ تو آپ نے کہا جی ہاں! میں اس کی شہادت دیتا ہوں کہ اس نے شراب پی ہے کیونکہ اس نے شراب کی قے کی ہے یہ سن کر حضرت فاروق اعظم رضی اللہ عنہ نے فرمایا یہ کیسی گہری نظر ہے۔ جیسا کہ فقہ الاسلام میں موجود ہے:

”إِنَّ رَجُلًا قَاءَ خَمْرًا فَقَالَ لَهُ عُمَرُ يَا أَبَا هُرَيْرَةَ أَتَشْهَدُ أَنَّهُ شَرِبَهَا؟“

قَالَ أَشْهَدُ أَنَّهُ قَاءَ هَا فَقَالَ عُمَرُ مَا هَذَا التَّعَمُّقُ“

(تو اس میں حضرت ابو ہریرہ رضی اللہ عنہ نے اس کی قے سے یہ استدلال کیا ہے کہ اگر اس نے شراب نہ پی ہوتی تو وہ شراب کی قے نہ کرتا مگر اس نے شراب کی قے کی ہے لہذا اس نے شراب پی ہے۔

تنبیہ:

مذکورہ قاعدہ کا مختصر مفہوم یہ ہے کہ کسی کے لئے بھی بلا تحقیق و ثبوت شہادت دینا قطعاً جائز

۱۰ بیع من یزید: بولی کی بیع (یعنی جو زیادہ قیمت لگائے گا) اسی کو شے فروخت کی جائے گی ۱۱

نہیں بلکہ شہادت کے سچ ہونے میں شاہد کسی شک و شبہ میں مبتلا نہ ہو۔ ایسی جھوٹی شہادت جو محض حسد، کینہ اور بغض و عداوت کی بناء پر دی جائے اسے حضور نبی کریم علیہ الصلوٰۃ والسلام نے گناہ کبیرہ میں شمار کرتے ہوئے شرک کے مساوی قرار دیا ہے۔ چند ارشادات نبوی ملاحظہ فرمائیے:

”عَنْ أَنَسٍ رَضِيَ اللَّهُ عَنْهُ قَالَ سَمِعَ النَّبِيَّ صَلَّى اللَّهُ عَلَيْهِ وَسَلَّمَ عَنِ الْكَبَائِرِ قَالَ الْأَشْرَاكُ بِاللَّهِ وَغُفُوقُ الْوَالِدَيْنِ وَقَتْلُ النَّفْسِ وَشَهَادَةُ الزُّورِ“ (عمدة القاری، ج ۱۳، ص ۲۱۵)

(حضرت انس رضی اللہ عنہ روایت کرتے ہیں کہ حضور نبی کریم صلی اللہ علیہ وسلم سے گناہ کبیرہ کے بارے میں سوال کیا گیا تو آپ صلی اللہ علیہ وسلم نے ارشاد فرمایا اللہ تعالیٰ کے ساتھ کسی کو شریک ٹھہرانا، والدین کی نافرمانی کرنا، کسی آدمی کو قتل کرنا اور جھوٹی شہادت دینا)۔

”عَنْ عَبْدِ الرَّحْمَنِ بْنِ أَبِي بَكْرَةَ عَنْ أَبِيهِ رَضِيَ اللَّهُ عَنْهُ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ لَا أُتْبِكُمْ بِكَبِيرِ الْكَبَائِرِ ثَلَاثًا قَالُوا بَلَى يَا رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ الْأَشْرَاكُ بِاللَّهِ وَغُفُوقُ الْوَالِدَيْنِ وَجَلَسَ وَكَانَ مُتَكَيِّفًا فَقَالَ لَا وَقَوْلُ الزُّورِ قَالَ فَمَا زَالَ يُكَبِّرُهَا حَتَّى قُلْنَا لَيْتَهُ سَكَتَ“ (عمدة القاری، ج ۱۳، ص ۲۱۷)

(حضرت عبدالرحمن بن ابی بکرہ اپنے باپ سے روایت کرتے ہیں کہ حضور نبی کریم علیہ الصلوٰۃ والسلام نے ارشاد فرمایا کیا میں تمہیں گناہ کبیرہ کے بارے میں آگاہ نہ کروں؟ آپ نے یہ جملہ تین بار فرمایا صحابہ نے عرض کی کیوں نہیں یا رسول اللہ صلی اللہ علیہ وسلم ضرور ارشاد فرمائیے تو آپ صلی اللہ علیہ وسلم نے فرمایا اللہ تعالیٰ کے ساتھ شریک ٹھہرانا اور والدین کی نافرمانی کرنا پھر آپ سیدھے بیٹھے در آنحلالانکہ آپ ٹیک لگا کر تشریف فرماتے اور فرمایا خبردار! اور جھوٹا قول، حضرت ابوبکرہ کے والد کہتے ہیں کہ حضور علیہ الصلوٰۃ والسلام آخری کلمہ دہراتے رہے یہاں تک کہ ہمیں یہ خیال آئے کہ اے کاش آپ خاموش ہو جائیں)۔

۳۔ ”عَنْ حَزِيمِ بْنِ فَاتِكٍ قَالَ صَلَّى رَسُولُ اللَّهِ صَلَّى اللَّهُ عَلَيْهِ وَسَلَّمَ صَلَوَهُ الصُّبْحِ فَلَمَّا انْصَرَفَ قَامَ قَائِمًا فَقَالَ عُدْتُكَ شَهَادَةَ الزُّورِ بِالْإِشْرَافِ بِاللَّهِ ثَلَاثَ مَرَّاتٍ ثُمَّ قَرَأَ ”فَاجْتَنِبُوا الرَّجْسَ مِنَ الْأَوْتَانِ وَاجْتَنِبُوا قَوْلَ الزُّورِ ط حُنْفَاءَ لِلَّهِ غَيْرَ مُشْرِكِينَ بِهِ ط“
(عمدة القاری، ج ۱۳، ص ۲۱۸)

(حزیم بن فاتک روایت فرماتے ہیں کہ حضور نبی کریم علیہ الصلوٰۃ والسلام نے صبح کی نماز پڑھائی جب آپ پیچھے مڑے (لوگوں کی جانب رخ فرمایا) تو کھڑے ہو کر ارشاد فرمایا کہ جھوٹی شہادت کو اللہ تعالیٰ کے ساتھ کسی کو شریک ٹھہرانے کے مساوی قرار دیا گیا ہے۔ آپ نے یہ جملہ تین بار ارشاد فرمایا اور پھر یہ آیت کریمہ تلاوت فرمائی ”توں کی پلیدی سے اجتناب کرو اور جھوٹے قول سے بچو، یکسر اللہ تعالیٰ کی طرف مائل ہوتے ہوئے نہ کہ اللہ کے ساتھ شریک ٹھہراتے ہوئے۔“

تو چونکہ جھوٹی شہادت کے متعلق اتنی شدید وعید موجود ہے اسی لئے حضرت فاروق اعظم رضی اللہ عنہ جھوٹے گواہ کو چالیس کوڑے لگاتے، ایک دن تک قید رکھتے، اس کا منہ کالا کرتے، اس کا سرمہ اڑیتے اور اسے بازار میں پھراتے تاکہ اس کی خوب تشہیر ہو۔ (غیاۃ القرآن، ج ۳، ص ۳۷۷) اور صاحبین (حضرت امام ابو یوسف و حضرت امام محمد) کا موقف یہ ہے:

”يُضْرَبُ وَيُجَسَسُ إِنْ لَمْ يُحْدِثْ تَوْبَةً لِأَنَّهُ إِذَا تَكَبَّ مَحْظُورًا فَيُعْزَرُ“ (عمدة القاری، ج ۱۳، ص ۲۱۷)

(جھوٹے گواہ کو مارا جائے گا اور اسے قید میں رکھا جائے گا اگر اس نے ظاہراً توبہ نہ کی چونکہ اس نے ایک ممنوع چیز کا ارتکاب کیا ہے اس لئے اسے تعزیر لگائی جائے گی)۔ واللہ اعلم بالصواب